

ഇമ്പിച്ചിബാവ ഹൗസിംഗ് സ്കീം

171 (1510) ശ്രീ. കെ. ദാസൻ : താഴെ കാണുന്ന ചോദ്യങ്ങൾക്ക് തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും വകുപ്പുമന്ത്രി സദയം മറുപടി നൽകുമോ:

(എ) ഇമ്പിച്ചിബാവ ഹൗസിംഗ് സ്കീമിന്റെ ഭാഗമായി എത്ര പേർക്കാണ് ഭവന നിർമ്മാണ പദ്ധതി നടപ്പിലാക്കുവാൻ ഉദ്ദേശിക്കുന്നത്; ഈ പദ്ധതിയുടെ ഭാഗമായി ഇതിനകം നടന്നിട്ടുള്ള പ്രവർത്തനങ്ങൾ വിശദമാക്കാമോ;

(ബി) ഗുണഭോക്താക്കളെ തെരഞ്ഞെടുക്കുന്നതിന് കൈക്കൊണ്ട നടപടിക്രമങ്ങൾ എന്തെല്ലാം; ജില്ല തിരിച്ച് ഗുണഭോക്താക്കളുടെ എണ്ണം ലഭ്യമാക്കാമോ; കൊയിലാണ്ടി നിയോജകമണ്ഡലത്തിൽ തെരഞ്ഞെടുക്കപ്പെട്ട ഗുണഭോക്താക്കളുടെ പട്ടിക, തദ്ദേശഭരണ സ്ഥാപനം തിരിച്ച് ലഭ്യമാക്കാമോ;

(സി) ഈ സ്കീം സംബന്ധിച്ച് പുറപ്പെടുവിച്ച മാർഗ്ഗരേഖകൾ എന്തെല്ലാമെന്ന് വ്യക്തമാക്കാമോ?

ഉത്തരം

(എ) 2017-18 സാമ്പത്തിക വർഷം ഇമ്പിച്ചിബാവ ഭവന നിർമ്മാണ പദ്ധതിയിൽ സംസ്ഥാനത്താകെ 1798 വീടുകൾ നൽകുന്നതിനും പുനരധാരണ പദ്ധതിയിൽ 1000 വീടുകൾ ഉൾപ്പെടുത്തുന്നതിനും വകുപ്പ് തീരുമാനിച്ചിട്ടുണ്ട്. പദ്ധതി നിർവ്വഹണവുമായി ബന്ധപ്പെട്ട് ജില്ലകളിൽ അപേക്ഷ ക്ഷണിച്ചിട്ടുണ്ട്. 2017 ആഗസ്റ്റ് 31-നാണ് അപേക്ഷ സമർപ്പിക്കേണ്ട അവസാന തീയതി.

(ബി) 2017-18 വർഷത്തെ അപേക്ഷ സമർപ്പിക്കേണ്ട സമയപരിധി അവസാനിച്ചിട്ടില്ല. സമയപരിധി അവസാനിക്കുന്ന മുറയ്ക്ക് തുടർനടപടികൾ സ്വീകരിക്കുന്നതാണ്. ഈ പദ്ധതി ജില്ലാടിസ്ഥാനത്തിലാണ് നടപ്പിലാക്കി വരുന്നത്.

(സി) മാനദണ്ഡങ്ങൾ

1. അപേക്ഷക ന്യൂനപക്ഷവിഭാഗത്തിൽപ്പെട്ട വിധവയോ വിവാഹബന്ധം വേർപ്പെടുത്തിയ/ഉപേക്ഷിക്കപ്പെട്ടവരോ ആയിരിക്കണം.
2. അപേക്ഷകയുടെ സ്വന്തം പേരിൽ ബാധ്യതകളില്ലാത്ത ചുരുങ്ങിയത് രണ്ട് സെന്റ് സ്ഥലം ഉണ്ടായിരിക്കണം.
3. അപേക്ഷക സർക്കാരിന്റെയോ സർക്കാർ ഏജൻസികളുടേയോ ഒരു ഭവന നിർമ്മാണ പദ്ധതിയുടെയും ആനുകൂല്യം കൈപ്പറ്റുന്ന ആളാകരുത്.

4. അപേക്ഷക കുടുംബത്തിന്റെ ഏകവരുമാനദായകയായിരിക്കണം.
5. അപേക്ഷകയുടെ ആൺകുട്ടി/കുട്ടികൾ സർക്കാർ/അർദ്ധസർക്കാർ/മറ്റ് മാർഗ്ഗങ്ങളിലൂടെയോ സ്ഥിര വരുമാനമുള്ളവരാകരുത്.
6. അപേക്ഷകയുടേത് ബി.പി.എൽ. കുടുംബമാണെങ്കിൽ മുൻഗണന.

മുൻഗണനാർഹമായ വിഭാഗങ്ങൾ

1. ശാരീരിക-മാനസിക വെല്ലുവിളി നേരിടുന്നവർ
2. അപേക്ഷകയുടെ മക്കൾ ശാരീരിക-മാനസിക വെല്ലുവിളി നേരിടുന്നവരാണെങ്കിൽ
3. പെൺകുട്ടികൾ മാത്രം മക്കളായുള്ള അപേക്ഷകർ
4. അപേക്ഷക 40-നും 55-നും മദ്ധ്യേ പ്രായമുള്ളവരാണെങ്കിൽ.

വീട് റിപ്പയറിനുള്ള പദ്ധതിക്കായി (പുതിയ പദ്ധതി) അപേക്ഷകന്റെ പേര്, വിലാസം, പഞ്ചായത്ത്, വില്ലേജ്, താലൂക്ക്, ജില്ല, വീടിന്റെ വിസ്തീർണ്ണം, ആകെ സ്ഥലം, സർവ്വേ നമ്പർ, കെട്ടിടനമ്പർ, ന്യൂനപക്ഷ വിഭാഗത്തിൽപ്പെട്ടയാളാണെന്നുള്ള സർട്ടിഫിക്കറ്റ് തുടങ്ങിയവ രേഖപ്പെടുത്തിക്കൊണ്ടുള്ള അപേക്ഷാഫോറം ന്യൂനപക്ഷ ക്ഷേമവകുപ്പ് ഡയറക്ടർ തയ്യാറാക്കേണ്ടതും ആയത് നോട്ടിഫിക്കേഷനോടൊപ്പം പ്രസിദ്ധീകരിക്കേണ്ടതുമാണ്. വീട് റിപ്പയർ ചെയ്യാനുള്ള അപേക്ഷയോടൊപ്പം റിപ്പയർ ചെയ്യേണ്ടതുണ്ട്, വീടിന്റെ വിസ്തീർണ്ണം 1200 സ്ക്വയർഫീറ്റിൽ കുറവാണ് എന്നിവ സാക്ഷ്യപ്പെടുത്തുന്ന വില്ലേജ് ഓഫീസറുടെ സാക്ഷ്യപത്രം ഹാജരാക്കേണ്ടതുണ്ട്.

വീട്/സ്ഥലം എന്നിവ അപേക്ഷകന്റെയോ പങ്കാളിയുടെയോ പേരിലുള്ളവയായിരിക്കണം. വീട് 1200 സ്ക്വയർഫീറ്റിൽ അധികരിക്കാൻ പാടുള്ളതല്ല.

വീടുകൾക്ക് നമ്പർ നൽകൽ

172 (1511) ശ്രീ. ടി. വി. ഇബ്രാഹിം : താഴെ കാണുന്ന ചോദ്യങ്ങൾക്ക് തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും വകുപ്പുമന്ത്രി സദയം മറുപടി നൽകുമോ:

(എ) അഞ്ച് സെന്റ് മാത്രം ഭൂമിയുള്ള വ്യക്തികൾ വയൽ പ്രദേശങ്ങളിൽ നിർമ്മിക്കുന്ന വീടുകൾക്ക് നമ്പർ നൽകുന്നതിനുദ്ദേശിക്കുന്നുണ്ടോ; ഇതിനുള്ള നടപടിക്രമങ്ങൾ വിശദമാക്കാമോ;